

## 164. L-Onor Gino Cauchi jipproponi:

Din il-Kamra:

TINNOTA li l-Att XV tal-2001 li permezz tiegħu kien twaqqaf il-Kunsill Malti għall-Iżvilupp Ekonomiku u Soċjali (MCESD) kellu l-ħsieb li jara li f'dan il-Kunsill ikun hemm rappreżentanza ġusta u bilanċjata tal-imsieħba soċjali f'pajjiżna;

TINNOTA li minkejja li tul l-aħħar disa' snin, seħħew żviluppi ta' rilevanza sostanzjali, fosthom id-dhul ta' Malta fl-Unjoni Ewropea u l-iżvilupp ta' entitajiet rappreżentattivi godda, dan l-Att baqa' qatt ma gie emendat biex ikun jirrifletti dawn l-iżviluppi;

TQIS li l-Gvern għandu pendent qaddiemu talba ta' Konfederazzjoni FORUM Unions Maltin, magħmula minn hdax-il *trade union*, jiġifieri:

- Malta Union of Teachers
- Malta Union of Midwives and Nurses
- Airline Pilots Association
- Association of Airline Engineers
- Union Haddiema Bank Ċentrali
- Union of Cabin Crew
- Union Periti u Inġiniera fis-Servizz Pubbliku
- Union Professjonalisti Awtorità tal-Ippjanar
- University of Malta Academic Staff Association
- Union Technical and Clerical Workers (MEPA)
- Enemalta Professional Officers Union

li qed jitolbu li jkunu aċċettati bħala membri tal-MCESD bi dritt għal vot;

TFAKKAR li l-Konfederazzjoni FORUM Union Maltin tigbor *trade unions* li jirrapreżentaw madwar 12,000 haddiema, f'oqsma kruċjali bħal edukazzjoni, saħħa, ippjannar, avjazzjoni, ġenerazzjoni ta' enerġija, il-qasam bankarju u professjonijiet oħra;

TINNOTA li l-ġustifikazzjoni tal-Gvern biex ma jaġixxix fuq din it-talba hija li *de facto* tagħti veto lil kull membru tal-kompożizzjoni preżenti tal-MCESD, liema punt ma huwa mkien imsemmi jew provdut fl-Att XV tal-2001;

TAGHRAF li fl-ATT XV tal-2001, m'hemm imkien imniżżel li ma jistax ikunu aċċettati membri godda fl-MCESD;

TIRRIMARKA li fil-kompożizzjoni preżenti tal-MCESD hemm żbilanċ kontra r-rappreżentanti tal-haddiema;

TENFASIZZA li t-tkomplija tas-sitwazzjoni preżenti jkun ifisser li mat-tnax-il elf haddiema Maltin u Għawdxin, u parti sostanzjali mill-ħaddiema organizzati b'mod ta' *trade union* f'pajjiżna qegħdin effettivament jiġu esklużi mid-djalogu soċjali;

Għalhekk, din il-Kamra:

TIRROSOLVI li wasal iż-żmien li jiġi emendat l-ATT XV tal-2001 biex jerga' jiġi stabbilit bilanċ fil-kompożizzjoni tal-MCESD;

TESIĠI li tiġi emendata l-iskeda li tistabbilixxi min għandhom ikunu l-imsieħba soċjali li jiffurmaw parti minn dan il-kunsill sabiex tkun tinkludi lill-Konfederazzjoni FORUM Unions Maltin.

05.07.10

**L-Onor Gino Cauchi ressaq din l-emenda 'A' f'Seduta 315 - 16.02.11 (*negatived on division*):**

Hassar il-paragrafu

“Għalhekk, din il-Kamra:

TIRROSOLVI li wasal iż-żmien li jiġi emendat l-ATT XV tal-2001 biex jerga' jiġi stabbilit bilanċ fil-kompożizzjoni tal-MCESD;”

u minfloku dahhal dan li ġej:-

“TINNOTA, fl-istess waqt, li għandha tiġi indirizzata wkoll ir-raġuni li għaliha l-Gozo Business Chamber qed jitlob li jiġi inkluz mal-lista tal-membri tal-Kunsill Malti għal Iżvilupp Ekonomiku u Soċjali.

Għalhekk, din il-Kamra:

TIRRISOLVI li wasal iż-żmien li jiġi emendat l-ATT XV tal-2001 biex il-kompożizzjoni tal-MCESD tkun tirrifletti, l-iżviluppi li seħhew fil-pajjiż fl-aħħar snin.”

u fit-tmiem tas-sentenza tal-aħħar paragrafu għandu jiżdied il-kliem “kif ukoll lil Gozo Business Chamber.”.

## **Il-Prim Ministru ressaq din l-emenda f'Seduta 315 - 16.02.11 'B' (carried):**

Issostitwixxi l-kliem kollu li hemm wara l-ewwel paragrafu tal-mozzjoni b'dan li ġej:

“Illi dan l-att ġie approvat minn din il-Kamra wara konsultazzjoni wiesa' mal-imsieħba soċjali kollha u b'kontribut ta' esperti mill-Organizzazzjoni Dinjija tax-Xogħol:

Illi l-kompożizzjoni tal-Kunsill Malti għall-Iżvilupp Ekonomiku u Soċjali hija regolata mill-Artiklu 4 (c) tal-Att numru 431 li tistipula li l-Kunsill għandu jkun kompost minn “disa' membri nominati minn korpi kostitwiti li jirrapprezentaw organizzazzjonijiet nazzjonali ta' min ihaddem u ta' haddiema”. Sussegwentement dawn id-disa' membri kienu speċifikati fl-Avviż Legali 650/2001. Anke dan l-istadju sar bi qbil unanimu tal-imsieħba soċjali rappreżentati fuq il-Kunsill’;

Illi f'dan kollu, il-Gvern aċċetta l-prinċipju li jkun id-djalogu soċjali u mhux l-impożizzjoni li tiddetermina l-aħjar soluzzjonijiet u għaldaqstant il-Gvern qabel li biex tinbidel il-kompożizzjoni tal-Kunsill kollu jkun hemm il-qbil unanimu fost l-organizzazzjonijiet rappreżentati fuq l-istess Kunsill;

Illi matul l-aħħar snin saru diversi talbiet formali minn diversi organizzazzjonijiet li mhumiex rappreżentati sabiex huma wkoll jiġu inkluzi u jkollhom rappreżentanza f'dan il-Kunsill;

Illi meta f'okkażjonijiet differenti r-rappreżentanti tal-Gvern ressqu dawn it-talbiet quddiem il-Kunsill għad-diskussjoni dejjem kien hemm oppożizzjoni, ħafna drabi unanima, li jkun hemm tibdil fil-kompożizzjoni tal-Kunsill jew zieda ta' membri;

Illi fit-tnejn (2) t'Awwissu 2010, wara diversi talbiet oħra li saru biex jiżdedu l-membri, il-Gvern premezz tas-Segretarju Parlamentari responsabbli mill-Konsultazzjoni Pubblika kiteb lill-mexxejja tal-organizzazzjonijiet membri tal-MCESD li jirrapprezentaw lil min ihaddem u lill-haddiema u talab reazzjonijiet dwar proposti tal-Gvern kif jista' jkun hemm zieda ta' membri jew tibdil fil-kompożizzjoni biex ikunu jistgħu jidhlu membri godda bil-qbil ta' kulhadd;

Illi dawn l-organizzazzjonijiet kollha wiegħbu għal din is-sejħa u l-maġġoranza assoluta insistew li kwalunkwe tibdil għandu jsir b'kunsens skont il-ftehim originali;

Illi in vista ta' dan il-Gvern kompli bil-proċess biex jipprova jasal għal dan u fil-fatt ressaq għad-diskussjoni fil-Kunsill dawn il-proposti;

Illi b'konsistenza mal-prinċipju tad-djalogu soċjali, il-Gvern mhux lest li jimponi tibdil fil-kompożizzjoni tal-MCESD mingħajr l-approvazzjoni tal-imsieħba soċjali li huma parti integrali mill-istess Kunsill;

Illi għalhekk il-Gvern determinat li jkompli jahdem biex iġib l-ismieħba soċjali għal pożizzjoni komuni dwar jekk u kif għandu jiġi ristrutturatur l-MCESD;

Għaldaqstant din il-Kamra:-

- (1) thegħeġ lill-Gvern biex jibqa' għaddej bil-proċess ta' diskussjonijiet mal-imsieħba soċjali biex jinstab mod kif l-organizzazzjonijiet kollha li jridu jagħtu sehemhom fil-proċess ta' djalogu soċjali jkunu jistgħu jagħmlu dan sew jekk isiru membri tal-Kunsill jew inkella f'xi strutturi oħra tal-MCESD stess;

(2) tappella lill-imsieħba soċjali rappreżentati fil-Kunsill biex jagħtu s-sehem tagħhom f'dawn id-diskussjonijiet sabiex tinstab l-aħjar soluzzjoni u naċċertaw li jkun hemm spazju għal kull min irid jikkontribwixxi fil-proċess ta' djalogu soċjali."